

दिनांक : 13.10.2025

समय : 07.10pm

आकाशवाणी मध्यप्रदेश

मुख्य समाचार :-

- केन्द्रीय गृहमंत्री अमित शाह ने कहा, नये आपराधिक कानूनों से न्यायप्रणाली तेज, सरल और सुलभ हुई ।
- मुख्यमंत्री एमएसएमई सम्मेलन में उद्योग इकाइयों को 200 करोड़ रुपये की राशि की जारी ।
- देश में आज से सीपीआर जागरूकता सप्ताह की हुई शुरुआत, प्रदेश में कई कार्यक्रमों का आयोजन ।

और

- गायक किशोर कुमार की पुण्यतिथि पर खंडवा में दो दिवसीय आयोजन, कल मुख्यमंत्री देंगे राष्ट्रीय किशोर कुमार सम्मान ।

अमित शाह

गृह मंत्री अमित शाह ने कहा है कि पिछले साल लागू किए गए तीन ऐतिहासिक आपराधिक कानूनों ने न्यायिक प्रणाली को तेज़, सरल और अधिक सुलभ बना दिया है। श्री शाह आज जयपुर में नए आपराधिक कानूनों के लागू होने के एक वर्ष पूरे होने पर आयोजित राज्य स्तरीय प्रदर्शनी का उद्घाटन करने के बाद एक कार्यक्रम को संबोधित कर रहे थे। उन्होंने कहा कि ये कानून व्यापक चर्चा और सैकड़ों लोगों के सुझावों पर विचार-विमर्श के बाद बनाए गए हैं।

मुख्यमंत्री-एमएसएमई सम्मेलन

मुख्यमंत्री डॉ. मोहन यादव आज भोपाल में एमएसएमई सम्मेलन 2025 में शामिल हुए । सम्मेलन का उद्देश्य प्रदेश में सूक्ष्म, लघु और मध्यम उद्यमों के विकास के साथ स्टार्टअप इकोसिस्टम को सशक्त बनाना है। मुख्यमंत्री इस अवसर पर प्रदेश की 700 से अधिक एमएसएमई इकाइयों को सिंगल क्लिक के माध्यम से 200 करोड़ रुपये की अनुदान राशि अंतरित की । मुख्यमंत्री ने

कार्यक्रम में कहा जिस प्रकार से किसान खेतों में अन्नदाता के रूप में काम करता है उसी तरह उद्योगपति लोगों को रोजगार देने में बड़ी भूमिका निभाता है।

सिंधिया आत्मनिर्भर

केंद्रीय मंत्री ज्योतिरादित्य सिंधिया ने कहा है कि प्रधानमंत्री नरेन्द्र मोदी के नेतृत्व में आत्मनिर्भर भारत का संकल्प लिया गया है। उन्होंने कहा कि भिंड और शिवपुरी की रेल लाइन ब्रॉड गेज में परिवर्तित करने का कार्य तेजी से चल रहा है। केंद्रीय मंत्री आज भिंड में एक कार्यक्रम के बाद पत्रकारों से चर्चा कर रहे थे। उन्होंने कहा कि दीपावली ही नहीं बल्कि पूरे वर्ष हमें स्वदेशी उत्पाद को बढ़ावा देना चाहिए।

स्वच्छता समग्र कार्यशाला

नगरीय विकास एवं आवास विभाग द्वारा कल भोपाल के रवीन्द्र भवन में 5वां राज्य स्तरीय स्वच्छता सम्मान समारोह एवं कार्यशाला “स्वच्छता समग्र” का आयोजन किया जा रहा है। मुख्यमंत्री डॉ. मोहन यादव समारोह में उल्लेखनीय कार्य करने वाले नगरीय निकायों को स्वच्छता सम्मान प्रदान करेंगे। समारोह में नगरीय विकास एवं आवास मंत्री कैलाश विजयवर्गीय एवं राज्यमंत्री प्रतिमा बागरी भी मौजूद रहेंगी। कार्यक्रम में स्वच्छता पखवाड़ा पर आधारित विशेष फिल्म एवं स्वच्छता सर्वेक्षण 2025 के डिजिटल पोस्टर का लोकार्पण किया जायेगा।

सीपीआर सप्ताह

देश में आज से CPR जागरूकता सप्ताह शुरूआत हुई है। 17 अक्टूबर तक सभी सरकारी एजेंसियां हृदयघात के दौरान जीवनरक्षक तकनीक CPR के संबंध में

जागरूकता सत्र चलाएंगी । केंद्रीय स्वास्थ्य सचिव पुण्य सलिला श्रीवास्तव ने इसमें शामिल होने के लिए लोगों से अपील की है।

इस बीच प्रदेश में भी सीपीआर जागरूकता के कार्यक्रमों की शुरुआत हो गई है। शिवपुरी के मेडिकल कॉलेज में आज कार्यक्रम का शुभारंभ हुआ। इस सीपीआर प्रशिक्षण कार्यक्रम के माध्यम प्रतिभागियों को जीवनरक्षक तकनीक का व्यावहारिक प्रशिक्षण प्रदान किया। अशोकनगर में सीपीआर प्रशिक्षक डॉ.सी.पी.यादव ने बताया कि अभियान का मुख्य उद्देश्य जन समुदाय में सीपीआर के महत्व को प्रवर्तित एवं परिवर्धित करना है। गुना में भारतीय रेडक्रॉस सोसाइटी के अध्यक्ष एवं कलेक्टर किशोर कुमार कन्याल के निर्देशन में सी. पी. आर. सप्ताह, कार्डियो पल्मोनरी रिससिटेशन (सीपीआर) कार्यशाला एवं प्रशिक्षण कार्यक्रम जिला चिकित्सालय में आयोजित किया गया।

जीएसटी सुधार- पंजाब

प्रधानमंत्री नरेन्द्र मोदी द्वारा घोषित और पिछले महीने की 22 तारीख से शुरू हुआ जीएसटी बचत उत्सव पूरे देश को लाभान्वित कर रहा है। पंजाब के विभिन्न उद्योगों को सशक्त बनाने में जीएसटी सुधार किस तरह सहायक होंगे ।

किशोर कुमार सम्मान

संस्कृति विभाग द्वारा जिला प्रशासन, खंडवा के सहयोग से राष्ट्रीय किशोर कुमार सम्मान का आयोजन कल पुलिस परेड ग्राउंड, खंडवा में किया जाएगा। यह समारोह कल मुख्यमंत्री डॉ. मोहन यादव की गरिमामयी उपस्थिति में होगा। समारोह में मुख्यमंत्री डॉ. यादव वर्ष-2024 के राष्ट्रीय किशोर कुमार सम्मान से मुंबई के सुविख्यात गीतकार प्रसून जोशी को विभूषित करेंगे। समारोह में संगीत के साधक एवं कलाप्रेमी श्रोताओं का प्रवेश निःशुल्क रहेगा।

शिवराज सिंह चौहान

केंद्रीय मंत्री शिवराज सिंह चौहान ने आज भोपाल में पश्चिम मध्य रेलवे भोपाल मंडल के प्रबंधक पंकज त्यागी एवं अन्य रेलवे अधिकारियों के साथ बैठक कर विदिशा संसदीय क्षेत्र में अमृत भारत स्टेशनों के कार्यों की प्रगति, यात्री सुविधाओं के विस्तार एवं विभिन्न रेल सुविधाओं के संबंध में समीक्षा की और आवश्यक दिशा-निर्देश दिए।

गोयल गतिशक्ति सम्मेलन

वाणिज्य और उद्योग मंत्री पीयूष गोयल ने कहा है कि पीएम गतिशक्ति ने, लक्ष्यों की बड़े स्तर पर योजना बनाने और उसके विस्तृत कार्यान्वयन के बीच सेतु का काम किया है। नई दिल्ली में आज पीएम गतिशक्ति राष्ट्रीय मास्टर प्लान की चौथी वर्षगांठ के अवसर पर आयोजित कार्यक्रम में श्री गोयल ने कहा यह पहल सरकार और शासन के हर क्षेत्र को आगे बढ़ाती है। उन्होंने कहा कि पीएम गतिशक्ति, एकीकृत योजना और क्षेत्र आधारित विकास के प्रधानमंत्री नरेन्द्र मोदी के दृष्टिकोण को साकार करती है। श्री गोयल ने पीएम गतिशक्ति सार्वजनिक मंच, पीएम गतिशक्ति ऑफशोर, एनएमपी डैशबोर्ड सहित पीएम गतिशक्ति के अंतर्गत कई पहलों का भी शुभारंभ किया।

मौसम

प्रदेश में अधिकांश जिलों से मानसून की वापसी हो चुकी है, लेकिन कुछ जिलों में अभी भी हल्की बारिश का दौर जारी है। वहीं, प्रदेश में ठंड का असर दिखने लगा है। ज्यादातर शहरों में रात के तापमान में गिरावट दर्ज की गई है। कल इन्दौर और राजगढ़ में सबसे कम 14 दशमलव 6 डिग्री सेल्सियस तापमान दर्ज किया गया। इसके अलावा भोपाल, छतरपुर, नरसिंहगढ़ और खंडवा में तापमान 16 डिग्री सेल्सियस के करीब रहा।

समाचार संक्षेप में :-

- महिला एवं बाल विकास विभाग मंत्री निर्मला भूरिया ने आज नीमच जिले में वीसी के माध्यम से भावांतर भुगतान योजना की समीक्षा की ।
 - नर्मदापुरम जिले में आज राष्ट्रीय पल्स पोलियो अभियान में दूसरे दिन बच्चों को पोलियो दल द्वारा घर-घर जाकर दवा पिलाई गई।
 - अशोकनगर जिले के चंदेरी में ग्रामीण व शहरी शिक्षित युवाओं को सुरक्षा जवान के पदों पर भर्ती हेतु आज कैंप का आयोजन किया गया।
 - राजगढ़ के शासकीय औद्योगिक प्रशिक्षण संस्थान में प्रवेश सत्र 2025 में रिक्त सीटों में प्रवेश हेतु 10वीं उत्तीर्ण के आधार पर प्रवेश प्रारंभ हो गए हैं। जिसकी अंतिम तिथि 17 अक्टूबर है।
 - वेस्टइंडीज के साथ दो टेस्ट क्रिकेट मैचों की श्रृंखला के दूसरे और अंतिम मैच के चौथे दिन भारत ने दूसरी पारी में 1 विकेट पर 63 रन बना लिए हैं। अब, भारत को जीत के लिए 58 रन और बनाने हैं।
-

